



MALTA

QORTI KOSTITUZZJONALI

ONOR. IMHALLEF -- AGENT PRESIDENT

TONIO MALLIA

ONOR. IMHALLEF

NOEL CUSCHIERI

ONOR. IMHALLEF

JOSEPH AZZOPARDI

Seduta ta' l-14 ta' Ottubru, 2014

Appell Civili Numru. 390/1992/2

**(1) Avukat Philip Attard Montalto u Anthony Sant Fournier bhala
Diretturi f'isem is-socjeta' *B. Tagliaferro & Sons Limited*;**

**(2) Avukat Philip Attard Montalto f'ismu proprju
u b'degriet tal-10 ta' Mejju 2005, l-atti ghaddew f'isem
Patricia Agius Vadala, Edward Attard Montalto,
Victoria Grech u Deborah Attard Montalto stante l-mewt ta'
l-Avukat Philip Attard Montalto fil-mori tal-kawza;**

(3) Perit Austin Attard Montalto;

(4) Paul Attard Montalto;

- (5) Reno Attard Montalto;
- (6) Kontessa Gladys Sant Fournier;
- (7) Peter Cilia La Corte, u b'degriet tal-1 ta' Lulju, 2008 l-atti ghaddew f'isem John Cilia La Corte minhabba l-mewt fil-mori tal-kawza ta' Peter Cilia La Corte, u b'degriet tat-18 ta' Lulju, 2012, l-atti ghaddew f'isem Mark u Paul, ahwa Cilia La Corte, wara l-mewt ta' missierhom John Cilia La Corte fil-mori tal-kawza;
- (8) George Darmanin u b'degriet tal-25 ta' Novembru, 2008, l-atti ghaddew f'isem Helen mart Anthony Schranz, Sister Margaret u Valerie mart Fredrick Galea, ahwa Darmanin, stante l-mewt ta' missierhom George Darmanin kif ukoll l-mewt ta' ommhom Maria Violetta sive Vally Darmanin fil-mori tal-kawza;
- (9) Hilda Debrincat, u b'degriet tad-9 ta' Lulju, 2008, l-atti ghaddew f'isem Mario Tabone wara l-mewt ta' Hilda Debrincat fil-mori tal-kawza;
- (10) Constance Eden armla ta' Rodney Eden, u b'degriet tas-17 ta' Marzu, 2009, l-atti ghaddew f'isem Richard u martu Elizabeth Micallef, u f'isem uliedhom Amanda mart Anthony Brennan u James, ahwa Micallef, minhabba l-mewt fil-mori tal-kawza ta' Constance Victoria Eden;
- (11) May Micallef armla tal-Kurunell Harold Micallef, u b'degriet tal-10 ta' Dicembru, 2008, l-atti ghaddew f'isem Richard Micallef u martu Elizabeth Micallef, u f'isem uliedhom Amanda mart Anthony Brennan u James, ahwa Micallef, minhabba l-mewt fil-mori tal-kawza ta' Mary Octavia sive May Micallef;
- (12) Logotenent Kurunell Joseph Augustine Sammut, u b'degriet tal-1 ta' Gunju, 2009 l-atti ghaddew f'isem Richard u martu Elizabeth Micallef u uliedhom Amanda mart Anthony Brennan u James, ahwa Micallef, minhabba l-mewt fil-mori tal-kawza ta' Joseph Augustine Sammut;
- (13) Dr. Henri Anthony Ferrante Darbois, u b'degriet tal-11 ta' Gunju, 2010, l-atti ghaddew f'isem martu Minka Ferrante Darbois u wliedu Marinka, Anna sive Annie, Nadine sive Ferdinanda mart Concetto Giovanni Merola u Tanya mart Joseph Cassar, ahwa Ferrante Darbois, stante l-mewt ta' Henri Anthony Ferrante Darbois fil-mori tal-kawza;
- (14) Francis Terence Gera;
- (15) Alfred Bryan Gera;
- (16) Logotenent Kurunell Gerald Micallef Eynaud, u b'degriet tas-16 ta' Lulju, 2008, l-atti ghaddew f'isem bintu

- Gabrielle Anne mart il-Perit Arkitett William Carbonaro minhabba l-mewt ta' Gerald Micallef Eynaud fil-mori tal-kawza;**
- (17) Anthony Miceli Farrugia, u b'degriet tal-15 ta' Settembru, 2008, l-atti ghaddew f'isem martu Lilian, u f'isem Erminia maghrufa bhala Mimici mart Francis Vassallo, Mark Anthony, Helene mart Ivor Zammit, Marina mart Mark Hogg, Alberto u Francesca Warr, ahwa Miceli Farrugia, minhabba l-mewt fil-mori tal-kawza ta' Anthony Miceli Farrugia;**
- (18) Edgar Montanaro Gauci, u b'degriet tal-15 ta' Settembru, 2008, l-atti ghaddew f'isem Margaret Pace u Joyce Soukas minhabba l-mewt fil-mori tal-kawza ta' Edgar Montanaro Gauci;**
- (19) George Sclivagnotis;**
- (20) Pascal Stivala, u b'degriet tat-2 ta' Dicembru, 2008, l-atti ghaddew f'isem Rose, Anthony Vincent, Adrian John, u Alice Borg Olivier, ahwa Stivala, u Karen Camilleri minhabba l-mewt fil-mori tal-kawza ta' Pascal Stivala;**
- (21) Alexander Tabone, u b'degriet tal-25 ta' Novembru, 2008 l-atti ghaddew f'isem Joseph Bondi u martu Mary Bondi minhabba l-mewt fil-mori tal-kawza ta' Alexander Tabone; (22) Anthony Joseph Tabone, u b'degriet tad-9 ta' Lulju, 2008, l-atti ghaddew f'isem Mario, Millie Rita Lachnert u Mary Rose Rostkowski, ahwa Tabone, wara l-mewt ta' Anthony Joseph Tabone fil-mori tal-kawza; (23) Joseph Vella Bonavita;**
- (24) Peter Dacoutros u Grace Pace bhala diretturi u f'isem is-socjeta` *Dacoutros Investments Limited*;**
- (25) Albert Paul Mamo bhala direttur u f'isem is-socjeta` *Galdes & Mamo Limited* u b'degriet tas-16 ta' Lulju, 2008 l-isem *Galdes & Mamo Ltd.* inbidel ghal *Galdes & Mamo (Trading) Ltd. (C450)*;**
- (26) James Gustav Gollcher f'ismu propju u bhala *aventi causa* tal-mejjet Erik William Gollcher, kif ukoll bhala direttur u f'isem is-socjeta` *O.F. Gollcher & Sons Limited* u bhala amministratur, f'isem Erica Zarb McKeon mart Roland Zarb McKeon, Marianne Galea Naudi u Peteranne Minter mart Graham Minter, ahwa Scott, assenti minn dawn il-Gzejjer, ilkoll bhala *aventi causa* tal-mejta Helga Scott;**
- (27) Wilfred Karl Gollcher f'ismu proprju u bhala *aventi causa* tal-mejjet Erik William Gollcher, u b'degriet tad-9 ta' Lulju, 2008, l-atti ghaddew f'isem Karl Marius Gollcher, Mark Frederik Gollcher, Karin Maria mart il-Perit Arkitett Martin Xuereb, Erika Sandra mart**

- Marin Hili, Erica mart Roland Peter Zarb McKeon,
Marianne Galea Naudi u Peteranne mart
Graham Leslie Minter, u dan wara l-mewt ta'
Wilfred Karl Gollcher fil-mori tal-kawza;**
- (28) Maggur John Bartolomew Arrigo f'ismu proprju, u b'degriet
tas-17 ta' Marzu, 2009, l-atti ghaddew f'isem martu Claire Arrigo
bhala uzufuttwarja u f'isem uliedhom
James u Philippa Mattei, ahwa Arrigo, minhabba l-mewt ta' John
Bartolomew Arrigo fil-mori tal-kawza, u l-istess Maggur John
Bartolomew Arrigo flimkien ma' James Anthony Arrigo, bhala
Diretturi u f'isem is-socjeta' *Joseph Arrigo Ltd.*;**
- (29) Christopher Cassar Torreggiani bhala direttur f'isem is-
socjeta' *Cassar Company Limited*, u b'degriet
tal-10 ta' Dicembru, 2008, isem il-kumpannija sar jaqra *Cassar
Torreggiani Holdings Ltd. (C29670)*;**
- (30) John Ellul Sullivan bhala direttur u f'isem is-socjeta'
Tug and Lighter Services Limited;**
- (31) Olga Cauchi, u b'degriet tal-1 ta' Lulju 2008,
l-atti ghaddew f'isem Emily mart Reginald Spiteri,
Maria mart l-Ispizjar Joe Bondi, Victor u Thomas,
ahwa Cauchi, minhabba
l-mori tal-kawza ta' Olga Maria Cauchi;**
- (32) Paul Asciak, u b'degriet tal-10 ta' Dicembru, 2008, l-atti
ghaddew f'isem martu Josephine Asciak u f'isem Carmel, Michael,
Marie Therese Camenzuli u Anthony, ahwa Asciak, minhabba l-
mewt ta' Paul Asciak fil-mori tal-kawza;
Joseph Asciak, Mary armla ta' Guido Callus,
Agnes mart Joseph Galea u l-istess Joseph Galea bhala kap tal-
komunjoni tal-akkwisti u amministratur tal-beni parafernali ta'
martu, u b'degriet tad-29 ta' Awwissu, 2008,
l-atti ghaddew f'isem Agnes Galea minhabba l-mewt ta' zewgha
Joseph Galea; Albert Asciak, Carmel Asciak, u b'degriet tal-1 ta'
Lulju, 2008 l-atti ghaddew f'isem Emmanuel *sive* Noel Asciak
minhabba l-mewt fil-mori tal-kawza ta' Carmel Asciak; u
Bernardette Asciak, *Ikoll aventi causa*
tal-mejjet Emmanuel Asciak;**
- (33) Yolanda Demajo armla ta' Michael Demajo, u b'degriet tat-2 ta'
Dicembru, 2008, l-atti ghaddew f'isem l-Imhallel Albert Manche`
bhala uzufuttwarju ta' martu Jane u wliedu Alberta Aquilina
Manche` mart Alexander Aquilina, Veronica mart Alfred Borg u
John Manche`, kif ukoll Lilian Attard, Helen Miceli, Mary Balzan,
Ronald Demajo, Claire Balzan, Joseph Demajo, Joseph Debono
bhala uzufuttwarju ta' martu Pauline u wlied il-mejta Pauline
Debono li huma Daniel, Marie Therese Sammut u Martin, ahwa
Debono, minhabba l-mewt ta' Yolanda Demajo fil-mori tal-kawza; u**

Helen Miceli armla ta' Joseph Miceli, Richard Mario Demajo, Liliana sive Lilly Attard mart Reginald u l-istess Reginald Attard bhala kap tal-komunjoni tal-akkwisti u amministratur tal-beni parafernali ta' martu, u b'degriet tas-16 ta' Lulju, 2008, l-atti ghaddew f'isem martu Liliana sive Lilly Attard minhabba l-mewt ta' Reginald Attard fil-mori tal-kawza; Joseph Marie Demajo u Jane Manche` mart l-Onorevoli Imhallel Albert Manche`, u b'degriet tal-1 ta' Lulju 2008, l-atti ghaddew f'isem l-Onorevoli Imhallel Albert Manche` u wliedu Alberta Aquilina Manche` mart Alexander Aquilina, Veronica mart Alfred Borg u John Manche`, minhabba l-mewt fil-mori tal-kawza ta' Jane Manche`, u l-istess Albert Manche` bhala kap tal-komunjoni tal-akkwisti u amministratur tal-beni parafernali ta' martu; Claire Balzan mart Louis u l-istess Louis Balzan bhala kap tal-komunjoni tal-akkwisti u amministratur tal-beni parafernali ta' martu, Mary Balzan mart Victor u l-istess Victor Balzan bhala kap tal-komunjoni tal-akkwisti u amministratur tal-beni parafernali ta' martu, u b'degriet tas-16 ta' Lulju 2008, l-atti ghaddew f'isem Mary Balzan minhabba l-mewt ta' Victor Balzan fil-mori tal-kawza; u Pauline Debono mart Joseph, u b'degriet tal-15 ta' Settembru, 2008 l-atti ghaddew f'isem f'isem Joseph Debono u wliedu Daniel, Marie-Therese sive Marie mart Raymond Sammut u Martin, ahwa Debono, minhabba l-mewt ta' Pauline Debono fil-mori tal-kawza; ilkoll ahwa Demajo wlied il-mejjet Michel Demajo u *aventi causa* tieghu;

(34) Joseph Gauci bhala *aventi causa* tal-mejtin John Baptist Francia, Lady Blanche Francia Mifsud, Lola Francia u William Nathaniel Francia kif ukoll bhala *aventi causa* tad-ditta *Messrs Giuseppe Buttigieg e Figli*;

(35) Magistrat Joseph Apap Bologna, Louis Apap Bologna, Kavallier James Gustav Gollcher, Wilfred Karl Gollcher, Helma Attard mart il-Kurunell William Attard u l-istess William Attard bhala kap tal-komunjoni tal-akkwisti u amministratur tal-beni parafernali ta' martu u Marchesina Wilfreda Apap Bologna armla tal-Marchesino Philip Apap Bologna, ilkoll *aventi causa* tal-mejjet Kavallier Frederick Gollcher;

(36) Marion Castillo bhala prokuratrici f'isem Winefriede Gouder u Lily Gouder u ghall-interess taghhom proprju u bhala *aventi causa* tal-mejta Maria Elvira Gouder; (37) In-Nobbli Eileen Busietta, Maria Attard Montalto mart l-Avukat Philip Attard Montalto u l-istess Av. Philip Attard Montalto bhala kap tal-komunjoni tal-akkwisti u amministratur tal-beni parafernali ta' martu, in-Nobbli Anthony Sant Fournier u

I-Konti Alfred Sant Fournier, u b'degriet tal-1 ta' Lulju, 2008, I-atti ghaddew f'isem Gladys armla tal-imsemmi Alfred Sant Fournier bhala uzufruttwarja u Stephen, Simon, Sean, Sandra, Silvana mart Matthew Sultana u Sarah mart Mark Psaila, ahwa Sant Fournier, minhabba I-mewt ta' Alfred Sant Fournier fil-mori tal-kawza u lkoll *aventi causa* tieghu;

(38) Noel Schembri, Henry Schembri, Paul Schembri, Stephanie Farrugia mart Anthony Farrugia u I-istess Anthony Farrugia bhala kap tal-komunjonni tal-akkwisti u amministratur tal-beni parafernali ta' martu, Myriam Borg Cardona mart David u I-istess David Borg Cardona bhala kap tal-komunjonni tal-akkwisti u amministratur tal-beni parafernali ta' martu, ilkoll *aventi causa* tal-mejjet Agostino Schembri;

(39) Giovanna Rosa Schembri armla ta' John Schembri, I-Avukat Dottor Joseph Anton Schembri u Anton Louis Schembri, ilkoll *aventi causa* tal-mejjet John Schembri, u b'degriet tat-18 ta' Settembru, 2008, I-atti ghaddew f'isem I-Avukat Joseph Anton Schembri u Anton Louis Schembri minhabba I-mewt ta' ommhom Giovanna Rosa Schembri fil-mori tal-kawza;

(40) Nobbli Corinne Ramsey armla ta' Robert Ramsey, u b'degriet tat-23 ta' Lulju, 2008 I-atti ghaddew f'isem it-tifla Marie Christianne Ramsey mart Umberto Pergola, minhabba I-mewt ta' Corinne Ramsey fil-mori tal-kawza; u Nobbli Mignon Marshall armla ta' Alan Marshall, f'isimhom propju u bhala *aventi causa* tal-mejjet Nobbli Patrick Scicluna;

(41) Mary Ullo, Josephine Ullo u Elizabeth Zammit German, mart Arthur u I-istess Arthur Zammit German bhala kap tal-komunjonni tal-akkwisti u amministratur tal-beni parafernali ta' martu, u b'degriet tal-15 ta' Settembru, 2008, I-atti ghaddew f'isem Elizabeth Zammit German minhabba I-mewt ta' Arthur Zammit German; ilkoll *aventi causa*

tal-mejtin Edward u Evangeline Ullo;

(42) Antoine Bianchi, u b'degriet tad-9 ta' Lulju, 2008, I-atti ghaddew f'isem Yolanda Nathalie sive Nathalie mart I-istess Antoine Bianchi, Nicholas, Andre` u Annemarie mart Anton Tabone, ahwa Bianchi, wara I-mewt ta' Antoine Bianchi fil-mori tal-kawza, u b'degriet tal-11 ta' Novembru, 2010, I-atti ghaddew f'isem Nicholas, Andre`, u Annemarie mart Anton Tabone, ahwa Bianchi, wara I-mewt ta' ommhom

Yolande Nathalie sive Nathalie Bianchi fil-mori tal-kawza;

(43) Hugh Sant Fournier, u b'degriet tad-29 ta' Awwissu 2008,

I-atti għaddew f'isem iz-zewg uliedu Robert Sant Fournier u Michelle Corinne Minter minhabba l-mewt ta' missierhom u minhabba li martu Gwendolyn Lorraine Sant Fournier irrinunzjat għall-wirt;

(44) Adrian Busietta;

(45) John Ellul Sullivan bhala Direttur f'isem is-socjeta`
J.B. Sorotto Limited;

(46) Professur George Edward Camilleri, Walter Charles Camilleri, u Helen Felice mart Anton Felice, ilkoll bhala *aventi causa* ta' Victor Tancred Camilleri;

(47) Helen Vella armla minn Louis Vella, Michael u Anna Demajo, ahwa Vella, bhala *avanti causa* ta' Louis Vella, u b'degriet tas-16 ta' Lulju 2008, l-atti għaddew f'isem

Anna Demajo u Michael, ahwa Vella, minhabba l-mewt ta' Elena sive Helen Vella fil-mori tal-kawza;

(48) Anne Demajo bhala prokuratrici f'isem Mona Bruce li hi msiefra minn dawn il-Gzejjer bhala *aventi causa* tal-mejjet Maggur Charles Vella; u

(49) b'degriet tat-tmienja ta' Marzu, 1993, Wilfreda Apap Bologna giet awtorizzata tintervjeni *in statu et terminis*, u b'degriet tal-11 ta' Novembru, 2010, l-atti għaddew f'isem Louis Apap Bologna wara l-mewt ta' ommu Wilfrida Apap Bologna fil-mori tal-kawza

v.

L-Onorevoli Prim Ministru ta' Malta, il-Ministru tal-Finanzi u Dwana u Maurice Abela, Denis Degiorgio u Antonio Tagliaferro bhala komponenti, dawn l-ahhar tlieta, tal-Kunsill tal-Amministrazzjoni tan-*National Bank of Malta Limited* u 'in rappresentanza tal-istess'¹; u b'degriet tal-15 ta' Dicembru 1992, l-Avukat Mark Chetcuti u l-Prokuratrici Legali Carmen Depasquale nhatru Kuraturi Deputati biex jirraprezentaw lill-assenti Maurice Abela; u b'degriet tal-10 ta' Novembru, 2010, l-Avukat Patrick Valentino nhatar Kuratur Deputat minflok l-Avukat Mark Chetcuti li nhatar Imhalled

Il-Qorti:

Preliminari

¹ Kliem miżjuda b'degriet tal-15 ta' Jannar, 1993

Kopja Informali ta' Sentenza

1. Dan hu appell principali magħmul mill-intimati u appell incidental magħmul mir-rikorrenti minn sentenza mogħtija fid-9 ta' Jannar 2014 mill-Prim' Awla tal-Qorti Civili, fil-gurisdizzjoni kostituzzjonali tagħha, li permezz tagħha dik il-Qorti, wara li caħdet il-hames u s-seba' eccezzjonijiet tal-intimati u astjeniet milli tiehu konjizzjoni tal-ewwel, it-tieni, t-tielet u r-raba' eccezzjonijiet, laqgħet l-ewwel talba attrici u sabet li r-rikorrenti garrbu ksur tal-jedd fundamentali tagħhom għall-harsien mic-caħda ta' proprjeta` tagħhom bla kumpens kif imħares fl-Artikolu 37 tal-Kostituzzjoni ta' Malta ["il-Kostituzzjoni"]; laqgħet is-sitt eccezzjoni fis-sens li ma sabet li r-rikorrenti kienu garrbu ksur tal-jedd tagħhom għal-liberta` ta' għaqda jew assocjazzjoni kif imħares fl-Artikolu 42 tal-Kostituzzjoni; u ordnat li l-ispejjez jithallsu mill-intimati solidalment.

L-Appelli

2. Fir-rikors tal-appell tagħhom l-intimati qed jitlobu li din il-Qorti thassar dik il-parti tas-sentenza appellata fejn iddecidiet li kien hemm ksur tal-jedd fundamentali tar-rikorrenti dwar il-harsien mit-tehid tal-gid tagħhom bla kumpens xieraq, u fejn caħdet l-eccezzjoni tan-nuqqas ta' ezawriment tar-rimedju ordinarju, filwaqt li tikkonferma l-kumplament tas-sentenza; bl-ispejjez taz-zewg istanzi kontra r-rikorrenti appellati.

3. Min-naha taghhom ir-rikorrenti fir-risposta taghhom, filwaqt li talbu li, ghar-ragunijiet hemm indikati l-appell jigi michud, interponew appell incidentali li permezz tieghu talbu li din il-Qorti tirriforma s-sentenza appellata billi thassarha fejn sabet li r-rikorrenti ma garrbux ksur tal-jedd taghhom ghal-liberta` ta' ghaqda jew assocjazzjoni kif imharsa fl-Artikolu 42 tal-Kostituzzjoni jew ukoll taht l-Artikolu 11 tal-Konvenzjoni, u tikkonfermaha ghal-bqija; bl-ispejjez taz-zewg istanzi kontra l-intimati.

Il-Fatti

4. Illi dawn jinsabu sufficjentement esposti fis-sentenza appellata li fil-parti rilevanti taghha taqra hekk:

“.....omissis.....”

“Illi b'señh minn l-añhar jiem ta' Novembru tal-1973, għadd kbir ta' persuni li kellhom depożiti fil-Bank kienu bdew jiġbdu l-flus tagħhom. Fis-sitta (6) ta' Diċembru, 1973, deher li minn żewġ fergħat partikolari tal-Bank kienu qegħdin jinġibdu mid-depożitanti ammonti mhux tas-soltu². Kulma jmur, din ix-xejra bdiet titqawwa sa ma fil-11 ta' Diċembru, 1973, ngibdet somma kbira u d-diretturi tal-Bank bdew jiġhassbu tassew dwar dak li kien qed jiġri, minħabba li l-ġbid konsistenti ta' flus min-naħa tad-depożitanti tal-Bank kien waqqa' l-likwidita' tiegħu għal livell aktar baxx minn dak mitlub mil-liġi³. Fil-fatt kien hemm “run” fuq il-Bank u dan kien sar fatt magħruf mill-pubbliku u lill-Gvern, li jidher li saħansitra hedded li jiġbed mill-Bank id-depożiti f'isem xi kumpanniji parastatali⁴. Lejliet, l-azzjonisti kienu iffirmaw dikjarazzjoni li biha qablu li jgħaddu l-assi tal-bank lill-Gvern ta' Malta;

“Illi sadattant bejn is-sebġha (7) ta' Diċembru⁵ u l-għaxra (10) ta' Diċembru, 1973⁶, kienu saru laqgħat bejn it-tmexxija tal-Bank u l-Gvern, bis-sehem tal-Gvernatur tal-Bank Ċentrali, l-Avukat Ġenerali u xi ministri tal-Kabinett. Matul dawn il-laqgħat, it-tmexxija tal-Bank talbet lill-Gvern biex iħallihom iduru għall-għajnuna ta' banek barranin korrispondenti tal-istess Bank jew għall-intervent

² Xhieda ta' P.L. Henry Micallef 5.5.1986, f'paġ. 160 tal-atti tal-kawża 282/77JRM

³ Xhieda ta' Antoine Tagliaferro 29.8.1990, f'paġ. 328 tal-atti tal-kawża 282/77JRM

⁴ Xhieda tal-P.L. Joseph Żammit 27.3.1992, f'paġ. 404 tal-atti tal-kawża 282/77JRM

⁵ Minuti tal-laqgħa f'paġ. 1005 – 6 tal-proċess

⁶ Minuti f'paġ. 1007 – 9 tal-proċess

tal-Bank Ċentrali biex jaċċetta l-assi tal-istess Bank, li kienu “mhux faċilment realiżzabbli”⁷, bħala garanzija biex il-bank ikun f’qagħda li jiġġieled il-kriżi li dak il-ħin kien għaddej minnha. Il-Prim Ministru ta direttivi lill-Bank Ċentrali biex jaġixxi biex jirfed lill-Bank jekk ikun awtorizzat mill-Ministru, u ta lit-tmexxija tal-Bank żmien qasir biex jikkonvinċu lil minn tal-anqas żewġ-terzi ($\frac{2}{3}$) tal-azzjonisti biex iċedu l-ishma tagħhom favur il-Gvern, qabel ma jersaq quddiem il-Parlament biex jgħaddi malajr liġi li kienet diġa’ mfassla;

“Illi fil-11 ta’ Diċembru, 1973, inżammet laqgħa oħra tal-Bord tad-Diretturi tal-Bank li għaddiet riżoluzzjoni biex jgħaddu l-Bank lill-Gvern u ħatru tlieta min-nies – is-Sur Louis Vella (*Chairman* tal-Bank), l-Avukat Philip Attard Montalto u l-Maġġur Austin Cassar Torreggiani – biex jidhru għall-Bank fuq l-atti kollha meħtieġa tat-trasferiment⁸;

“Illi l-Bank waqqaf in-negozju tiegħu fit-12 ta’ Diċembru, 1973, u dak inhar kienet irtirata l-liċenza biex jissokta jaħdem⁹. Id-diretturi tal-Bank ġew mgħarrfa bl-irtirar tal-liċenza mill-Pulizija matul il-lejl fis-sigħat bikrin ta’ dak inhar;

“Illi fit-12 ta’ Diċembru, 1973¹⁰, wkoll, xi azzjonisti ressqu talba b’rikors quddiem il-Qorti ta’ Ġurisdizzjoni Volontarja (dak iż-żmien kienet għadha magħrufa bħala s-Sekond’Awla tal-Qorti Ċivili) biex jitħallew jivvotaw biex jgħaddu sehemhom fil-Bank lill-Gvern bla ebda konsiderazzjoni. Wara li semgħet ħames (5) xhieda¹¹, dik il-Qorti laqgħet it-talba b’degriet mogħti dak inhar stess¹²;

“Illi waqt is-Seduta tal-Kamra tad-Deputati li ssejñet aktar tard dakinhar, għadda mill-fażijiet kollha u bi qbil taż-żewġ naħat tal-Kamra l-Att tal-1973 biex Jipprovdni Temporanjament dwar in-National Bank u l-Bank ta’ Tagliaferro¹³ li bis-saħħa tiegħu, fost l-oħrajn, twaqqaf il-Kunsill tal-Amministrazzjoni li kellu jieħu f’idejh it-tmexxija tal-Bank. Il-Gvernatur-Ġenerali ta l-kunsens tiegħu għall-imsemmi Att dakinhar;

“Illi l-għada, l-Bank beda jitħaddem (b’operazzjonijiet limitati) mill-imsemmi Kunsill ta’ Amministrazzjoni, u li l-għan tiegħu kien li jieħu ħsieb l-assi u d-djun tal-Bank, isalva l-impieg tal-ħaddiema tiegħu u jħares il-likwidita’ bil-ħsieb li jħares id-depożiti li kienu saru miegħu mid-depożitanti¹⁴. Il-Kunsill kien magħmul minn tlieta min-nies – u jiġifieri minn Maurice Abela, bħala *Chairman*, Dennis Degiorgio u Antoine Tagliaferro, li kien u baqa’ jaqdi d-dmirijiet ta’ *assistant manager* tal-Bank¹⁵;

⁷ Xhieda ta’ Edgar Montanaro Gauċi 3.10.1990, f’paġ. 378 tal-atti tal-kawża 282/77JRM

⁸ Notamenti Dr. R.A. Staines, f’paġġ. 1848 – 9 tal-proċess

⁹ Xhieda ta’ James Gollcher 30.10.1990 f’paġ. 395 tal-atti tal-kawża 282/77JRM

¹⁰ Paġ. 1399 tal-proċess

¹¹ Ara kopja tat-traskrizzjoni tax-xhieda f’paġġ. 1402 – 6 tal-proċess

¹² Kopja tad-degriet f’paġġ. 1400 – 1 tal-proċess

¹³ Att XLV tal-1973

¹⁴ Xhieda ta’ Antoine Tagliaferro 31.7.1990, f’paġ. 323 tal-atti tal-kawża 282/77JRM

¹⁵ *Ibid.*, f’paġ. 324 tal-atti tal-kawża 282/77JRM

“Illi bejn is-26 ta’ Diċembru, 1973 u nofs Frar tal-1974, dawk mir-rikorrenti li kellhom ishma fin-NBM kienu għaddewhom lill-Gvern bla ebda flus¹⁶. Mhux l-azzjonisti kollha għażlu li jaċċettaw li jittrasferixxu l-ishma tagħhom;

“Illi fit-3 ta’ Jannar, 1974, issejthet laqgħa għall-azzjonisti tal-Bank fis-sede tal-Kamra tal-Kummerċ li matulha uffiċjali tiegħu għarrfuhom bil-qagħda. Min indirizza l-laqgħa ssuġġerixxa li l-azzjonisti li kienu għadhom ma assenjawx l-ishma tagħhom lill-Gvern jagħmlu dan, għalkemm ma kienx qiegħed jobbliga lil hadd jagħmel hekk¹⁷;

“Illi sadanittant, issoktaw l-isforzi biex jingabru kemm firem setgħu mingħand l-azzjonisti tal-Bank. Dawn l-isforzi tmexxew l-aktar minn uffiċjali tal-Bank u wkoll minn impjegati. Saru sforzi wkoll, fuq struzzjonijiet maħruġa mill-Uffiċċju tal-Prim’Ministru, biex jingabru firem ta’ azzjonisti li kienu jgħixu barra minn Malta, b’kuntatti minn ambaxxati ta’ Malta fi bliet barranin¹⁸;

“Illi fl-1 ta’ Frar, 1974, il-Kamra tad-Deputati għaddiet mill-fażijiet kollha l-Att IX tal-1974 li jemenda l-Att XLV tal-1973;

“Illi fit-22 ta’ Marzu, 1974, sar ftehim li bih l-assi u d-djun tal-Bank għaddew minn fuq isem il-Bank għal fuq isem bank ġdid li twaqqaf b’dan il-għan (Bank of Valletta Limited). Dan sar wara li l-Gvern kien diġa’ kiseb iżjed minn tnejn minn kull tlieta ($\frac{2}{3}$) tal-ishma tal-Bank¹⁹. It-trasferiment seħħ bis-saħħa ta’ att nutarili tat-22 ta’ Marzu, 1974, fl-atti tan-Nutar Dottor Maurice Gambin u kellu jidhol fis-seħħ jumejn wara;

“Illi f’Lulju tal-1974²⁰, wara rakkomandazzjoni li saret f’dan is-sens mill-Bank Ċentrali f’jiem qabel²¹, il-Ministru li fid-dikasteru tiegħu kienu jaqgħu l-banek kummerċjali dak iż-żmien, ħassar il-liċenzi tal-Bank u kif ukoll ta’ Tagliaferro Bank Limited;

“Illi b’ittra uffiċjali mressqa fis-17 ta’ Diċembru, 1975²², l-azzjonisti tal-Bank interpellaw lill-Prim Ministru, lill-Ministru tal-Finanzi u lill-membri tal-kunsill ta’ Tmexxija li twaqqaf b’liġi ħalli jmexxi lill-Bank biex “jirripristinaw li stat ta fatt esistenti qabel ma saru l-imsemmija trasferimenti invalidi bir-restituzzjoni lill-mittenti tax-shares, bid-drittijiet kollha tagħhom”;

“Illi xi f’it taż-żmien wara f’Ġunju tal-1976²³, twaqqfet kumpannija kummerċjali bl-isem ta’ NBM Investments Limited. Azzjonisti tal-Bank kisbu ishma fl-imsemmija kumpannija (minn issa ’l quddiem imsejġha “NBMI”) billi assenjaw lilha l-jeddijiet litigjużi (jiġifieri t-talba tagħhom u l-jedd ta’ azzjoni biex jitolbu t-tfħassir tat-trasferiment li huma għamlu tal-ishma li kellhom fil-Bank lill-Gvern ta’ Malta) rispettivi tagħhom. Din l-assenjazzjoni saret għall-konsiderazzjoni ta’ mitt (100) sehem ordinarju fl-istess NBMI għal kull sehem ordinarju li kull

¹⁶ Dok “ECD3”, konsistenti f’reġistru b’fotokopji ta’ kull waħda mill-kitbiet ta’ trasferiment tal-ishma (mhux enumerat)

¹⁷ Dok “C”, f’paġ. 503 tal-atti tal-kawża 282/77JRM

¹⁸ Xhieda ta’ Carmel John Mallia 24.3.1995, f’paġġ. 1460 – 2 tal-proċess

¹⁹ Xhieda ta’ Dennis Degiorgio 24.9.1990, f’paġġ. 337 – 8 tal-atti tal-kawża 282/77JRM

²⁰ Dok f’paġ. 1020 tal-proċess

²¹ Dok f’paġ. 1017 tal-proċess

²² Dok “EAM1”, f’paġ. 767 tal-atti tal-kawża 282/77JRM

²³ Affidavit ta’ Adrian Busietta § 120, f’paġ. 141 tal-proċess

wieħed u waħda miċ-ċedenti kellhom fil-Bank qabel ma assenjawhom lill-Gvern f' Jannar tal-1974. Dawk l-istess azzjonisti huma fost ir-rikorrenti f'din il-kawża;

“Illi b'ittra uffiċjali mressqa fit-18 ta' Awissu, 1976²⁴, kontra l-imħarrkin, NBMI irriferiet għall-ittra uffiċjali li ntbagħtet mill-istess azzjonisti f'Diċembru tas-sena ta' qabel u tenniet l-istess talbiet. Fis-16 ta' Settembru, 1976, NBMI fetħet kawża għat-tħassir u rexxissjoni ta' erba' kitbiet minn fost bosta li saru minn azzjonisti biex jgħaddu l-ishma tagħhom lill-Gvern²⁵;

“Illi din il-kawża nfetħet fit-30 ta' Settembru tal-1992;”

Is-Sentenza Appellata

5. Illi l-ewwel Qorti waslet għad-decizjoni tagħha wara li għamlet is-segweni konsiderazzjonijiet:

“.....omissis.....”

“Illi l-ewwel erba' eċċezzjonijiet preliminari huma fis-sura ta' sejħa għall-attenzjoni biex isiru bidliet fl-atti tal-kawża. L-ewwel waħda titkellem dwar li l-Ministru intimat tħarrek taħt isem ħażin; it-tieni dwar it-tismija ta' titoli ta' nobbiltà' fuħud mir-rikorrenti; it-tielet waħda titkellem dwar dawk minn fost ir-rikorrenti li jidhru fl-atti tal-kawża bħala amministraturi tal-ġid parafernali ta' marthom rikorrenti; filwaqt li r-raba' waħda titkellem dwar dawn li fl-atti tal-kawża qegħdin indikati li qegħdin jidhru bħala aventi kawża ta' xi ħadd iehor. Dawn l-eċċezzjonijiet ma huma tal-ebda xkiel la għas-siwi tal-kawża u lanqas għall-integrità' tal-ġudizzju meħtieġ biex is-sentenza tkun tgħodd. Filwaqt li, fil-każ tal-ewwel, it-tieni u r-raba' eċċezzjonijiet preliminari l-liġi tippermetti l-bidla taħt id-dispożizzjonijiet tal-artikolu 175(1) tal-Kapitolu 12 tal-Liġijiet ta' Malta, fil-każ tat-tielet eċċezzjoni ġara li, minħabba ż-żmien li din il-kawża ilha miexja, bosta mir-rikorrenti saru partijiet fil-kawża b'jedd bħala l-aventi kawża ta' marthom minħabba l-mewt fil-mori tal-kawża jew kienu huma stess li mietu u daħlu oħrajn minflokhom. Dawn il-bidliet fl-atti tal-kawża seħħew, fi żmien jew f'ieħor, bis-saħħa tad-degrieti li ngħataw fuq talbiet għat-trasfużjoni tal-ġudizzju f'isem qraba, istituzzjonijiet jew werrieta. Għalhekk, jidher li ma hemmx x'wieħed jgħid aktar dwar l-imsemmija eċċezzjonijiet;

“Illi dwar il-ħames eċċezzjoni jrid jingħad li l-intimati qegħdin jgħidu li ma huwix minnu li kull wieħed u kull waħda mir-rikorrenti f'din il-kawża kienu assenjaw l-ishma li kellhom fil-Bank lill-Gvern. B'dan il-mod, l-intimati donnhom qegħdin jimplikaw li hemm uħud mir-rikorrenti li ma għandhomx legittimazzjoni attiva jew saħansitra interess ġuridiku biex iressqu 'l quddiem l-ilment ta' ksur ta' jeddijiet fundamentali. Minbarra li l-intimati baqgħu ma ressqu l-ebda sottomissjoni dwar din l-eċċezzjoni, kien jaqa' fuqhom il-piż li juru liema, minn

²⁴ Dok “EAM2”, f'paġ. 772 tal-atti tal-kawża 282/77JRM

²⁵ Ċitazz. Nru. 282/77 (li s-sentenza tagħha qiegħda tingħata llum ukoll)

fost ir-rikorrenti, ma kienx għadda l-ishma tiegħu lill-Gvern u baqa' jzommhom għandu. Iżjed minn hekk, din l-eċċezzjoni ma tolqot bl-ebda mod la lil dawk minn fost ir-rikorrenti li tabilhaqq għaddew l-ishma tagħhom lill-Gvern u wisq anqas is-siwi tal-ilment innifsu li huwa l-qofol tal-azzjoni li tressqet f'din il-kawża. Il-Qorti hija tal-fehma li mqar kieku r-rikors tressaq minn wieħed biss mir-rikorrenti li għadda l-ishma tiegħu lill-Gvern, is-siwi tal-istħarriġ li din il-Qorti trid tagħmel fil-kawża kien ikun l-istess. Il-kawża titkellem dwar allegat ksur ta' jedd fundamentali li garrab kull wieħed u kull waħda mir-rikorrenti u għalhekk ma jstax jingħad li hadd mir-rikorrenti m'għandu legittimazzjoni attiva biex din il-kawża setgħet tibqa' titmexxa 'l quddiem u l-mertu tal-azzjoni jkun mistħarreg kif imiss;

“Illi għalhekk, din l-eċċezzjoni mhijiex tajba u mhux sejra tintlaqa’;

“Illi **s-seba' eċċezzjoni** – wara li ssemmi li kienu għaddew tmintax-il sena mill-ġrajja u għalhekk il-memorja tar-rikorrenti setgħet iddgħajfet – tistieden lill-Qorti biex tagħzel li ma twettaqx is-setgħat tagħha taht il-*proviso* tal-artikolu 46(2) tal-Kostituzzjoni minhabba li r-rikorrenti kellhom rimedji ordinarji x'jieħdu jekk jidhrilhom li t-trasferiment tal-ishma tagħhom kien milqut b'xi vizzju tar-rieda tagħhom. Il-Qorti tqis li din l-eċċezzjoni qatt ma kienet trattata u wisq anqas mistħarrega mill-imħallfin li l-kawża kienet qiegħda tinstema' quddiemhom qabel għaddiet għand il-Qorti kif issa presjeduta. Hawn ukoll, l-intimati ma ressqu l-ebda sottomissjoni fir-rigward. Din il-Qorti ssib li kemm miċ-ċirkostanzi tal-każ u kif ukoll mill-għamla ta' azzjoni mressqa, mhuwiex il-każ li tagħzel li ma tismax il-kawża għar-raġuni msemmija mill-intimati. Fl-ewwel lok, ta' min jgħid li l-kawża li tftitex ir-rimedju “ordinarju” kienet infetħet f'isem ir-rikorrenti sittax-il (16) sena qabel ma nfetħet din il-kawża tallum, u baqgħet timxi ma' din il-kawża b'rieda tal-partijiet infushom u bis-saħħa ta' digrieti u provvedimenti mogħtija minn min kien jippresjedi. Fit-tieni lok, kif joħroġ mis-sentenza nnifisha li qiegħda tingħata llum ukoll fil-kawża “ordinarja”, ir-rimedju mogħti lir-rikorrenti f'din il-kawża ma setax jingħata lilhom fil-kawża “ordinarja”. Fit-tielet lok, il-fatt waħdu li din il-kawża baqgħet titmexxa fuq is-smiġħ u t-trattazzjoni tal-ilment fil-mertu juri li l-Qorti diġa' għażlet li twettaq is-setgħat tagħha u mhux li tastjeni minnhom;

“Illi għalhekk din l-eċċezzjoni mhix sejra tintlaqa' lanqas;

“Illi **s-sitt eċċezzjoni** hija l-eċċezzjoni fil-mertu u sejra titqies hekk kif il-Qorti sejra issa tgħaddi biex tistħarreg is-siwi tal-ilmenti tar-rikorrenti dwar il-ksur tal-jeddijiet fundamentali allegati minnhom taht iż-żewġ artikoli tal-Kostituzzjoni minnhom individwati;

“Illi **għal dak li jirrigwarda l-ilment dwar ksur tal-artikolu 37 tal-Kostituzzjoni** r-rikorrenti jibnu l-każ tagħhom fuq il-fatt li t-trasferiment min-naħa tagħhom tal-ishma li huma kellhom fil-Bank kien jammonta għal teħid ta' ħwejjigħom bla ma ngħataw kumpens xieraq. Huma jgħidu li t-teħid kien wieħed imġiegħel u ġab miegħu ċ-ċaħda tat-tgawdija tal-valur tal-ishma u tal-assi li kellu l-Bank sa dak inhar li huma iffirmaw il-kitba tal-assenjazzjoni b'xejn favur il-Gvern;

“Illi l-artikolu 37 tal-Kostituzzjoni jrid li “(1) *Ebda proprjeta' ta' kull xorta li tkun ma għandu jittieħed pussess tagħha b'mod obbligatorju, u ebda nteress fi jew dritt fuq proprjeta' ta' kull xorta li tkun ma għandu jiġi miksub b'mod obbligatorju, ħlief meta hemm dispożizzjoni ta' liġi applikabbli għal dak it-teħid ta' pussess jew akkwist – (a) għall-ħlas ta' kumpens xieraq; (b) li tiżgura lil kull persuna li tippretendi dak il-kumpens dritt ta' aċċess lil qorti jew tribunal indipendenti u imparzjali mwaqqaf b'liġi sabiex jiġi deċiż l-interess tagħha fi jew dritt fuq il-proprjeta' u l-ammont ta' kull kumpens li għalih tista' tkun intitolata, u sabiex tikseb ħlas ta' dak il-kumpens; u (ċ) li tiżgura lil kull parti fi proċeduri f'dik il-qorti jew tribunal dwar pretensjoni bħal dik dritt ta' appell mid-deċiżjoni tagħha lill-Qorti tal-Appell f'Malta.”;*

“Illi s-sub-artikolu (2) tal-istess artikolu jislet sensiela ta' ċirkostanzi li, minkejja li fihom jittieħed il-pussess jew l-akkwist ta' proprjeta', ma jitqisux bħala għemejjel li jsiru bi ksur tal-jedd imħares fis-sub-artikolu (1) fuq imsemmi. Is-sub-artikolu (4) mbagħad jipprovdi li “*Ebda ħaġa f'dan l-artikolu ma għandha tiftiehem li tolqot l-egħmil jew ħdim ta' xi liġi għat-teħid ta' pussess obbligatorju fl-interess pubbliku ta' xi proprjeta', jew l-akkwist obbligatorju fl-interess pubbliku u ta' xi interess fi jew dritt fuq proprjeta', meta dik il-proprjeta', interess jew dritt huwa miżmum minn għaqda korporata li hija mwaqqfa għal skopijiet pubbliċi minn xi liġi u li fiha ebda flejjes ma ġew investiti barra minn flejjes provduti minn xi leġislatura f'Malta”;*

“Illi d-dispożizzjonijiet tal-artikolu tal-Kostituzzjoni jidher li jtkellmu dwar it-**teħid** ta' pussess ta' ħaġa – tkun ta' liema sura tkun, kemm mobbli u kif ukoll immobbli – b'mod obbligatorju, u mhux dwar xi għamla oħra ta' tnaqqis tal-istess pussess²⁶. Madankollu, t-tifsir mogħti mill-ġurisprudenza stabilita tal-qorti Maltin hija fis-sens li t-teħid *de facto* ta' ġid tagħti lok għal ċaħda ta' pussess meqjus ukoll bħala ksur tal-jedd għat-tgawdija tal-proprjeta' għall-finijiet ta' l-imsemmi artikolu tal-Kostituzzjoni, u jitlob ukoll li jkun hemm ħlas ta' kumpens xieraq²⁷. Kif ingħad f'dan ir-rigward u bi tqabbil mal-ħarsien li jagħti l-artikolu relattiv taħt il-Konvenzjoni, dan ifisser li biex ikun hemm tneħħija jew privazzjoni tal-proprjeta' jeħtieġ jintwera li din tkun seħħet b'effett dirett ta' xi għamil tal-istat u li ma jkunx biżżejjed li jkun hemm indħil jew ċaħda tad-dritt tad-dgawdija paċifika tal-istess proprjeta' bħala rifless ta' għamil bħal dak²⁸. Minbarra dan, ikun seħħ ksur tal-artikolu 37 jekk kemm-il darba t-teħid tal-pussess ma jkunx akkumpanjat bi ħlas ta' kumpens xieraq u jekk dak it-teħid ma jkunx imħares b'liġi u l-persuna li tippretendi kumpens għal teħid bħal dak ma jkollhiex rimedju quddiem qorti, ukoll b'jedd ta' appell;

Illi r-rikorrenti jgħidu li bil-fatt li huma ntalbu jċedu l-ishma tagħhom lill-Gvern bla ma ngħataw kumpens, u minkejja r-rieda tagħhom, huma ġarrbu ksur tal-imsemmi artikolu tal-Kostituzzjoni għaliex il-Gvern ħadilhom minn idejhom l-assi u l-ġid tal-Bank bla ma ħallashom tiegħu u mbagħad għadda dawk l-istess assi w ġid lil terzi (Bank of Valletta). Huma jzidu jgħidu li, minkejja li l-ishma ma tteħdux b'esproprjazzjoni formali, xorta waħda ttieħed il-pussess tagħhom mingħandhom u ta' dan it-teħid il-Gvern naqas li jagħti kumpens xieraq. Ir-

²⁶ Ara Kost. 1.2.2008 fil-kawża fl-ismijiet *Vincent Curmi noe et vs L-Onor. Prim Ministru noe et*

²⁷ Ara Kost. 30.4.1996 fil-kawża fl-ismijiet *Mintoff et vs Onor. Prim Ministru* (Kollez. Vol: LXXX.i.206)

²⁸ Kost. 30.11.2001 fil-kawża fl-ismijiet *Galea et vs Briffa et* (Kollez. Vol: LXXXV.i.540)

rikorrenti jishqu li ċ-ċessjoni tal-ishma tagħhom kienet imġiegħla u, f'kull każ, żgur mhux waħda volontarja min-naħa tagħhom;

“Illi, fis-sottomissjonijiet tagħhom, ir-rikorrenti jressqu t-teżi li t-teħid tal-ishma kien parti minn tfassila tal-Gvern ta' dak iż-żmien li jieħu taħt idejha “dominanza assoluta ... fis-settur ekonomiku” li kienet tinvolvi ndħil f'kull qasam tal-ekonomija, sal-kontroll tal-prezzijiet tal-anqas haġa li wieħed ried jixtri²⁹. Jimplikaw li dak li għadda minnu l-Bank kien maħsub, imfassal u orkestrat mill-Gvern biex jieħu l-Bank taħt idejha³⁰. Intuża kliem iebes ukoll dwar il-proċess kollu li wassal għat-teħid tal-ishma, li gie mfisser bħala “stupru legali”³¹. Tressqu xieħda biex juru li, mqar meta l-assi tal-Bank għaddew għand Bank of Valletta, baqgħu jittieħdu miżuri biex kumpanniji ta' azzjonisti tan-NBM baqgħet issirilhom persekuzzjoni u baqgħu jingħataw trattament iebes li sata' kien il-kaġun li wassalhom għar-rovina finanzjarja³²;

“Illi huma jzidu jgħidu li saħansitra l-ligi li għaddiet b'heffa mill-Parlament ma kenitx ligi li tippreskrivi rimedju għat-teħid tal-ishma u tal-assi tal-bank, imma waħda mgħoddija *ad hoc* li kienet tirratifika l-passi amministrativi meħuda biex titneħħa kull setgħa li l-azzjonisti kellhom u biex tingħata x-xeħta tal-legalita' f'dak kollu li sar;

“Illi l-Qorti temmen li l-istħarriġ tal-ilment tar-rikorrenti tista' u trid tagħmlu b'mod spassjonat u b'teħid kont biss tal-provi li joħorġu mill-atti proċesswali u mit-tifsir tal-prinċipji legali li jolqtu l-każ. Dan tista' u sejra tagħmlu lil hinn minn stħarriġ politiku-storiku jew idejologiku li dan il-każ inevitabilmente iqanqal miegħu kull darba li tissemma l-kwestjoni, u iżjed u iżjed mill-istħarriġ tal-motivi ulterjuri li wieħed jista' jistħajjel u jeskoġita. Ir-rikorrenti, f'biċċa l-kbira mis-sottomissjonijiet tagħhom, ħassew li kellhom jidħlu f'livell bħal dan ta' argument biex iwasslu sal-port il-każ tagħhom. Ma kellhomx għalfejn. Lil din il-Qorti dak l-atteġament la għenja u lanqas biddlilha l-konvinciment tagħha li tasal għall-fehma li sejra tasal għaliha. Il-ġudizzju ta' din il-Qorti hija fehma legali u mhux ġudizzju politiku marbut mal-personaġġi li kienu mdaħħla f'dawk il-ġrajja. Irid, madankollu, jingħad li dak li ġara – għallanqas fuq livell politiku ta' dak iż-żmien – kien sar b'fehma unanimi tal-forzi politiċi kollha fl-ogħla istituzzjoni tal-pajjiż. Għalkemm għadda bosta żmien minn dawk il-ġrajja u minkejja s-suċċessjoni ta' bosta amministrazzjonijiet fit-tmexxija tal-pajjiż ta' fehmiel politiċi differenti, il-każ jidher li xorta waħda baqa' sallum irid is-soluzzjoni tiegħu mill-Qrati u ma wasalx għal soluzzjoni mill-ħuqa minn rieda politika. Għalhekk, huma biss kriterji ta' dritt li din il-Qorti trid toqgħod fuqhom u timxi magħhom biex tasal għall-fehma tagħha dwar il-pożizzjoni tal-partijiet f'din il-kawża;

“Illi l-Qorti tibda billi ssib li ma għandu jkun hemm l-ebda dubju li l-ishma li r-rikorrenti kellhom fil-Bank jaqgħu tabilħaqq taħt it-tifsira ta' “propjeta” kif maħsuba fl-artikolu 37 tal-Kostituzzjoni. Lanqas ma għandu jkun hemm dubju li ċ-ċessjoni ta' dawk l-ishma wassal biex l-azzjonisti tneżżgħu mill-pussess mhux biss tal-ishma (bħala ċertifikat jew titolu), imma wkoll ta' kull setgħa, jedd jew

²⁹ Nota ta' Sottomissjonijiet, f'paġġ. 2462 – 3 tal-proċess

³⁰ Affidavit ta' Adrian Busietta § 108, f'paġġ. 139 tal-proċess

³¹ Xhieda ta' Henry Micallef 27.5.1999, f'paġġ. 1510 tal-proċess

³² Affidavit tal-Prof. Joseph M. Ganado 3.10.2000 u 26.10.2000 u ta' Joseph Rizzo 23.10.2000, f'paġġ. 1544 – 8, 1561 – 4 u 1568 – 1570 tal-proċess

ġid li għalihom dawk l-ishma kienu jintitolaw lil kull azzjonist tal-Bank. Il-Qorti hija tal-fehma li, minkejja li l-ishma seta' ma kellhomx valur kummerċjali fiż-żmien li saru ċ-ċessjonijiet minħabba l-qagħda li l-Bank kien sab ruħu fiha, madankollu hadd ma jista' jiċhad li l-Bank, f'dak l-istess żmien, kellu assi ta' ċerta konsistenza. Ta' min jgħid li dawk l-istess assi ngħataw lill-bank il-ġdid li nħalaq f'Marzu tal-1974 (Bank of Valletta) u dan inqeda bihom u, f'xi każijiet, għadu jinqeda bihom sallum;

"Illi l-Qorti tqis li, għall-finijiet tal-istħarriġ li trid tagħmel f'din il-kawża u biex tindirizza l-ilmenti tar-rikorrenti, jkun biżżejjed li joħroġ li ċ-ċessjoni tal-ishma fil-Bank min-naħa tar-rikorrenti kienet waħda mġegħela ("*compulsory*"). Biex jidhol fis-seħħ il-ħarsien tal-jedd imħares fl-artikolu 37 tal-Kostituzzjoni mhuwiex meħtieġ li t-teħid tal-pussess tal-ġid ikun riżultat ta' vjolenza jew teħdid fuq is-sid li jintalab jitlaq il-ġid minn taħt idejh;

"Illi mix-xhieda mressqa f'din il-kawża u fl-oħrajn li kienu mexjin magħha, ħareġ b'mod konsistenti li ċ-ċessjoni tal-ishma min-naħa tar-rikorrenti jew tal-awturi tagħhom kien imħegġeg, saħansitra minn uffiċjali tal-Bank innifsu, bħala eġm il inevitabli fiċ-ċirkostanzi li bis-saħħa tiegħu setgħu jkunu salvati l-impiegi tal-ħaddiema tal-Bank innifsu u d-depożiti tal-klijenti tiegħu. L-alternattiva kienet li l-azzjonisti jibqgħu jzommu l-ishma u l-Bank jithalla għal riħu. L-intimati ma merew xejn minn dawn il-provi. Għall-kuntrarju, joħroġ ċar ukoll mill-istess atti proċesswali li ċ-ċessjoni tal-ishma (fi kwota ta' mhux anqas minn tnejn minn kull tlieta tal-interess azzjonarju kollu tal-Bank) kienet kundizzjoni li l-Gvern innifsu impona biex jikkonsidra li jniedi l-proċeduri biex jikseb it-tmexxija tal-Bank f'idejh;

"Illi meħud f'dan il-qafas, il-Qorti ssib li l-mod kif r-rikorrenti ċedew l-ishma li kellhom fil-Bank kien jikkostitwixxi teħid obligatorju ta' ħwejjigħom, ukoll jekk dak it-teħid kien maħsub għall-ġid usa' tal-interessi tal-impjegati tal-Bank u kif ukoll, b'mod partikolari, fl-interessi tad-depożitanti tiegħu. Fuq kollox, fiż-żmien li saret dik iċ-ċessjoni, ma kien hemm l-ebda liġi fis-seħħ li tiżgura l-ħlas ta' kumpens għal dak it-teħid: għall-kuntrarju, l-kundizzjoni li ntgħamlet mill-Gvern kienet li dawk li (bħar-rikorrenti) kienu jagħżlu li jċedu jew jassenjaw l-ishma tagħhom fil-Bank kienu jridu jagħmlu dan bla ma jistennew ħlas ta' kumpens. Minn dan toħroġ l-obbligatorjeta' fit-teħid tal-ġid. Minbarra dan, lanqas kien hemm liġi li tiggarrantixxi lil dawk l-azzjonisti aċċess għal qorti jew tribunal biex jiddetermina l-interessi tal-azzjonisti u l-ammont tal-kumpens li seta' jkun lilhom dovut. Ir-rimedju "ordinarju" li l-azzjonisti kellhom kien wieħed li jipprova jattakka s-siwi taċ-ċessjoni tal-ishma – kif sar fil-kawża miftuħa f'isem uħud minnhom u li kienet miexja ma' din il-kawża – iżda mhux li jitlob il-ħlas tal-kumpens xieraq;

"Illi, minbarra dan, fil-fehma tal-Qorti l-fatt li l-miżuri meħuda mill-Gvern kienu maħsuba biex jevitaw ħsara akbar lil għadd kbir ta' persuni (depożitanti u impjegati) u jbiegħdu malajr kemm jista' jkun it-theżiż fil-qasam ekonomiku ta' Malta (tant li fil-Parlament dawn il-miżuri ssejħu bħala "*salvage operation*" li qablet magħha saħansitra l-Oppożizzjoni ta' dak iż-żmien³³), ma kienx jeħles

³³ Ara Dibattitu Parlamentari – Seduta 30.1.1974, f'pag. 2044 tal-proċess

lill-Gvern milli jagħmel dak li kien meħtieġ li jsir bla ma jiffa' piż mhux proporzjonat fuq l-azzjonisti. Fil-fehma tal-Qorti, tali piż intefa' bil-fatt li, wara li xejjien is-setgħat li l-azzjonisti seta' kellhom fuq il-Bank, għadda t-tħaddim tal-istess Bank u l-assi u l-passiv li kellu lil bank kummerċjali ieħor li nħalaq apposta biex jieħu l-assi u t-tmexxija tal-interessi kollha tal-NBM u l-Bank ta' Tagliaferro. Dan kollu wkoll sar bla ma ngħata l-ebda kumpens lill-azzjonisti;

“Illi fis-sottomissjonijiet tagħhom³⁴, l-intimati jisħqu li ma kien hemm l-ebda teħid obligatorju tal-ġid tar-rikorrenti. Joqogħdu fuq l-argument li kienet għaddiet riżoluzzjoni f'laqgħa msejġha mill-Bank għall-azzjonisti tiegħu li tgħid li kien hemm qbil li l-ishma jkunu ċeduti lill-Gvern bla ħlas. Jgħidu li dawk mir-rikorrenti jew l-awturi tagħhom li qagħdu għal dik ir-riżoluzzjoni u għażlu li jċedu l-ishma tagħhom favur il-Gvern għamlu dan minn rajhom u mhux għaliex kienu mgjegħla. Huwa minnu li l-għażla ma kenitx ordni u li, minkejja r-riżoluzzjoni, kien hemm azzjonisti li ma segwewhiex. Iżda bl-ebda tiġbid tal-immaginazzjoni ma jista' wieħed jgħid li l-azzjonisti li ċedew l-ishma tagħhom għamlu dan bla ma qiesu l-kuntest li fih saret dik ir-riżoluzzjoni. Bla ma toqgħod itenni l-istess konsiderazzjonijiet, il-Qorti tirreferi għal dak li ssemma aktar 'il fuq dwar l-aspett tal-obbligatorjeta' tat-teħid tal-pussess;

“Illi l-intimati jgħidu li ma kien hemm l-ebda għażla oħra fiċ-ċirkostanzi jekk mhux it-teħid tal-ishma tal-bank bla ħlas. Ir-rikorrenti jgħidu li kien hemm soluzzjoni oħra iżda l-intimati għażlu li ma jħalluhiex tittieħed. F'kull każ, il-Qorti hija tal-fehma li, graw kif graw l-affarijiet u kien hemm jew ma kienx hemm soluzzjonijiet oħra (wara l-fatt mhux ħaġa iebsa li wieħed ikollu dehen aħjar li ma jkunx jidher waqt li l-qiegħa tkun għadha sħuna), n-nuqqas sħiħ ta' għoti ta' kumpens lir-rikorrenti jew l-awturi tagħhom hu ċirkostanza li tixhed l-imsemmi nuqqas ta' proporzjonalita'. Huwa mgħalliem f'dan ir-rigward li *“the taking of property without payment of an amount reasonably related to its value will normally constitute a disproportionate interference. However, legitimate objectives of ‘public interest may call for less than reimbursement of the full market value’. A total lack of compensation can be considered justifiable only in exceptional circumstances. Such a lack of compensation does not make a deprivation eo ipso wrongful, provided that the interference in question satisfies the requirement of lawfulness and is not arbitrary. Decisive is, whether in the context of a lawful expropriation a disproportionate and excessive burden has been imposed on the individual. This requires an overall examination of the various interests in issue, b(e)aring in mind that the Convention is intended to safeguard rights that are ‘practical and effective’. Therefore, it is necessary to look behind appearances and investigate the realities of the situation complained of. That assessment may involve not only the relevant compensation terms, but also the conduct of the parties. In that context uncertainty is a factor to be taken into account in assessing the State’s conduct. Public authorities have to act in good time as well as in an appropriate and consistent manner”*³⁵;

³⁴ Nota ta' sottomissjonijiet, f'paġġ. 2527 – 8 tal-process

³⁵ Van Dijk, van Hoof, van Rijn, Zwaak *Theory and Practice of the European Convention on Human Rights* (4th Edit, 2006), § 17.4.2, f'paġġ. 882 – 3

“Illi tressaq l-argument min-naħa tal-intimati li dak li għamel il-Gvern kien tabilhaqq fl-interess pubbliku u kien ukoll fl-interess tal-istess rikorrenti safejn dawn (jew uħud minnhom) kellhom flejjes jew depożiti fil-Bank. Il-Qorti, filwaqt li tagħraf li jista' jkun minnu li dan kien il-każ, ma jidhrilhiex li b'daqshekk il-Gvern ħeles lilu nnifsu milli jqis l-għoti ta' kumpens għat-teħid tal-ishma. Ma kienx meħtieġ li l-kumpens ikun stabil it maċ-ċessjoni, għaliex kien ikun biżżejjed li jinħalaq mekkaniżmu jew kriterju ta' kumpens wara l-fatt u wara li l-qagħda tkun ikkalmat. Iżda li ma jkun kunsidrat l-ebda għamla ta' kumpens minkejja kollox u bħallikieku dak li sar tar mar-riħ, ma joqgħodx fil-parametri ta' eċċezzjonalità u tan-nuqqas ta' ndħil sproporzjonat li jissema fis-silta ta' hawn fuq³⁶ u għalhekk il-Qorti ssaħħaħ il-fehma tagħha li minn dan l-aspett ir-rikorrenti wkoll għandhom tabilhaqq għaliex jilmintaw³⁷. Effettivament, jidher li dan huwa l-ilmient ewlieni tagħhom illum il-gurnata;

“Illi ħareġ ukoll li sa ma r-rikorrenti jew l-awturi tagħhom intalbu jċedu l-ishma tagħhom fil-Bank, l-istess Bank kien ġid tal-privat. Hekk kif saru ċ-ċessjonijiet, l-interess u l-jeddijiet marbuta mal-istess ishma għaddew f'idejn il-Gvern (rappreżentat mill-Kumitat ta' Amministrazzjoni). Aktar 'il quddiem, f'Marzu, dawk l-interessi u dawk il-jeddijiet għaddew f'idejn entita' li kienet kontrollata u miżmuma b'mod maġġoritarju mill-Gvern. Għalhekk, iċ-ċessjonijiet u t-trasferiment sussegwenti jikkostitwixxu t-tneħħija tal-pussess u t-tgawdija minn persuni privati favur l-awtorita' pubblika. Fiż-żewġ każijiet tal-imsemmija trasferimenti, ma ngħata l-ebda kumpens lir-rikorrenti jew l-awturi tagħhom;

“Illi r-rikorrenti jzidu jargumentaw li garrbu ksur tal-jedd fundamentali tagħhom għat-tgawdija paċifika ta' ħwejjigħom għaliex it-teħid tal-ishma seħħ bla ma kien hemm liġi fis-seħħ li tirregola dak it-teħid³⁸. Huma jgħidu li, minflok ma l-Gvern ħaddem il-liġi li kienet fis-seħħ dak iż-żmien – l-Att tal-1970 dwar il-Kummerċ Bankarju – u mexa magħha, qabad u għadda mill-istadji kollha tagħha liġi mfassla apposta għall-każ f'seduta waħda tal-Parlament. Minbarra f'dan, hekk kif għaddiet mill-fażijiet kollha, fi ftit ġimgħat reġgħet inbidlet biex tadatta għaċ-ċirkostanzi kollha li kienu manifestaw irwieħom sa dak inhar. Jissottomettu li dan il-metodu ta' egħmil ta' liġi ma kien xejn għajr *messa in scena* biex illegalita' tinsatar taħt il-kisja tal-legalita'. B'dan il-mod, ir-rikorrenti jgħidu li giet nieqsa l-prevedibilita' tal-liġi li hija rekwizit meħtieġ għall-ħarsien tal-jedd maħsub fl-artikolu 37 tal-Kostituzzjoni; reġa' ma sar l-ebda provvediment dwar il-ħlas ta' kumpens; u, fuq kollox, kienet liġi magħmula għall-każ speċifiku. Dwar din il-liġi din il-Qorti ntalbet tagħti l-ġudizzju u l-fehma tagħha fil-kawża kostituzzjonali l-oħra li tressqet u nstemgħet flimkien ma' din u għalhekk l-osservazzjonijiet tagħha dwar dik il-liġi tagħmilhom f'dik il-kawża³⁹;

“Illi r-rikorrenti ressqu b'mod elaborat u mirqum argument ieħor biex juru li huma garrbu ksur tal-jedd tagħhom fl-artikolu 37 tal-Kostituzzjoni. Dan jirrigwarda l-kwestjoni ta' kif l-intimati, b'mod partikolari l-Kunsill ta' Amministrazzjoni intimat, lagħbu biċ-ċifri biex jonfhu l-ammont ta' djun li kellu l-Bank fiż-żmien taċ-ċessjoni tal-ishma ħalli jidher li l-Bank ma kienx f'qagħda

³⁶ Ara, f'dan ir-rigward, Kost. 10.10.2003 fil-kawża fl-ismijiet *Francis Bezzina Wettinger et vs Kummissarju tal-Artijiet* (Kollez. Vol: LXXXVII.i.312)

³⁷ Ara Kost. 2.12.2003 fil-kawża fl-ismijiet *Allied Newspapers Ltd. vs Avukat Ġenerali et* (Kollez. Vol: LXXXVII.i.514)

³⁸ Nota ta' Sottomissjonijiet f'paġġ. 2467 – 9 tal-proċess

³⁹ Rik. Nru. 389/92JRM

tajba⁴⁰. Ir-rikorrenti jsejsu l-argumenti tagħhom b'dak li ħareġ mill-konklużjonijiet mil'huqa mill-perit komputista mqabbad mill-Qorti fiż-żewġ rapporti mressqin minnu. L-għan tar-rikorrenti kien biex juru li ma kienx minnu li l-Bank kien midjun jew li d-dejn tiegħu kien jisboq l-assi. Mingħajr ma din il-Qorti tidhol fir-reqqa f'din il-kwestjoni – li jidhrilha li hija pertinenti għall-finijiet tal-kejl li jista' jittieħed fl-għoti tar-rimedju li jista' jingħata lir-rikorrenti meta titqies it-tieni talba tagħhom (ladarba din is-sentenza hija limitata biss għall-kwestjoni tad-determinazzjoni dwar jekk seħħ tassew ksur ta' jedd fundamentali) – hija tqis li jkun biżżejjed li jingħad li l-manuvri li jixlu bihom lill-Kunsill intimat saru wara li r-rikorrenti jew l-awturi tagħhom kienu ċedew l-ishma lill-Gvern. Minn qabel dak iż-żmien, il-Gvern kien iddikjara li l-kundizzjoni li jidhol għat-tmexxija tal-bank kienet li l-ishma jingħataw bla ħlas ta' kumpens jew korrispettiv. Għalhekk, f'din l-istanza, l-Qorti tqis li s-siwi tal-imsemmi argument huwa wieħed marginali għad-determinazzjoni tal-istħarriġ tal-ksur ta' jedd imġarrab mir-rikorrenti;

“Illi l-intimati jishqu li meta l-azzjonisti ntalbu jċedu l-ishma li kellhom fil-Bank il-qagħda tal-istess Bank kienet mgħarrqa tant li tista' tgħid kien fallut. Minħabba f'hekk, iżidu jgħidu li l-Gvern ħa riskju qawwi li jieħu t-tmexxija tal-Bank f'idej u li biex għamel dan investa flus pubbliċi biex ta kapital ġdid lill-impriza li kienet sejra titwaqqaf biex tkompli t-tmexxija. Il-Qorti tagħraf li l-qagħda mqanqla li nbriet fl-aħħar ġimgħat tal-1973 kienet tabilhaqq waħda fejn il-vijabilita' tal-Bank kienet twiežen fuq xifer irdum u li, minn ħin għal ieħor, sata' jagħlaq il-bibien għan-negozju fost klima aktar incerta mkebbbsa mill-paniku generali li kien inħalaq u li nfirax f'qasir żmien. Imma l-Qorti tqis ukoll li l-istess ġid li kellu l-Bank f'dawk il-jiem (fosthom ġid immobbli u sedi ta' fergħat) ittieħed ukoll mill-Gvern hekk kif l-azzjonisti ċedew l-ishma tagħhom. Dak il-ġid intuza b'mod vantaġġuż kemm fiż-żmien li l-Bank kien qiegħed jitmexxa mill-Kumitat ta' Amministrazzjoni u kif ukoll meta l-operazzjoni għaddiet għand il-Bank of Valletta (għaliex il-kuntratt tat-22 ta' Marzu, 1974, kien jistipula li l-assi u d-djun tal-Bank inkisbu mill-bank il-ġdid). Tqis ukoll li, sa mill-ewwel żminijiet li t-tmexxija tal-Bank għaddiet f'idej il-Gvern, in-negozju kien wieħed stabbli, qawwi u, fuq kollox, kien konsistentement jirrendi qligħ. Dan ukoll – u b'aktar konsistenza – baqa' jsir wara li l-assi nkisbu mill-Bank of Valletta. F'dan ir-rigward, il-Qorti taqbel mas-sottomissjonijiet magħmula mir-rikorrenti fin-Nota tagħhom⁴¹;

“Illi fil-fehma tal-Qorti, dan kollu jfisser ħaġa waħda: li għalkemm huwa minnu li fiż-żmien taċ-ċessjoni min-naħa tar-rikorrenti jew tal-awturi tagħhom, l-ishma fil-Bank ma kellhomx aktar valur negozjabbli minħabba l-qagħda ta' nuqqas ta' likwidita' tal-Bank, madankollu hija ħaġa daqstant ieħor ċerta li l-ġid li kien hemm fil-Bank kien ġid sostanzjali (fis-sottomissjonijiet tagħhom ir-rikorrenti jsejhulu “proprijeta' attwali”⁴²) li kien jisboq l-ammont tal-passiv u d-djun li seta' kien hemm. Kien ġid li kien jiswa (kemm bħala valur intrinsiku u kif ukoll bħala utilita') u sewa tassew ukoll fit-tmexxija tal-impriza l-ġdida li ssoktat il-ħidma tal-bank. Kien ġid li ħareġ minn idej il-azzjonisti u li tiegħu ma ngħataw l-ebda kumpens;

⁴⁰ *Ibid.*, f'paġġ. 2503 sa 2513 tal-proċess

⁴¹ Paġġ. 2502 – 3 tal-proċess

⁴² Nota ta' Sottomissjonijiet f'paġ. 2459 tal-proċess

“Illi, fid-dawl ta’ dawn il-konsiderazzjonijiet, il-Qorti tasal għall-fehma sħiħa li r-rikorrenti tassew garrbu ksur tal-jedd tagħhom imħares bl-artikolu 37 tal-Kostituzzjoni għaliex il-mod tat-teħid tal-ishma tagħhom (u, konsegwentement, tal-gid rappreżentat minn dawk l-ishma) sar bi ksur ta’ l-aktar elementi bażilari li jitlob dak l-artikolu;

“Illi għal dak li jirrigwarda l-ilment dwar ksur tal-artikolu 42 tal-Kostituzzjoni l-Qorti tinnota li r-rikorrenti ma jsemmu xejn fis-sottomissjonijiet originali u estensivi tagħhom dwar il-ksur ta’ dan il-jedd. L-intimati jirrivevaw dan il-fatt, iżda mbagħad jgħaddu biex iressqu sottomissjonijiet dwar l-allegazzjoni tar-rikorrenti. Ir-rikorrenti ressqu sottomissjonijiet dwar l-aggravju tagħhom taħt dan l-artikolu meta ressqu r-Replika għan-Nota Responsiva tal-intimati⁴³;

“Illi l-artikolu 42 tal-Kostituzzjoni, fil-partijiet rilevanti tiegħu, jgħid li: “(1) *Flief bil-kunsens tiegħu stess jew bħala dixxiplina tal-ġenituri ħadd ma għandu jigi mfixkel fit-tgawdija tal-liberta’ tiegħu ta’ għaqda u assoċjazzjoni paċifika, jigiġifieri, d-dritt tiegħu li jingħaqad paċifikament u liberament u jassoċja ma’ persuni oħra u b’mod partikolari li jiffirma jew jappartieni lil trade union jew unions jew assoċjazzjonijiet oħra għall-protezzjoni ta’ l-interessi tiegħu....”;*

“Illi r-rikorrenti jisħqu li l-jedd li jgawdu l-assoċjazzjoni tagħhom bħala azzjonisti tal-Bank ingab fix-xejn bil-mod kif imxew l-intimati sa ma ħadu l-Bank f’idejhom. Jgħidu li dan jgħodd kemm għal dawk l-azzjonisti (bħar-rikorrenti) li ċedew l-ishma tagħhom fil-Bank u wisq aktar għal dawk li webbsu rashom u żammew l-ishma tagħhom;

“Illi l-intimati, min-naħa tagħhom, jgħidu li l-artikolu 42 ma jgħoddx għar-rikorrenti fil-kwalita’ tagħhom ta’ azzjonisti ta’ kumpannija (il-Bank). Jisħqu li r-rikorrenti kienu eżerċitaw il-jeddijiet tagħhom liberament u ma sar xejn li żammhom milli jagħmlu l-għażliet li dehrilhom li kien jaqblilhom jagħmlu. Huma jgħidu li, f’kull każ, ħadd ma fixkel lill-istess rikorrenti milli jingħaqdu bħala azzjonisti f’kumpannija u lanqas ħadd ma ġegħilhom jinħallu minnha. Mhux hekk biss, imma l-istess rikorrenti (flimkien ma’ oħrajn) daħlu f’assoċjazzjoni oħra (NBMI) sewwasew bil-ħsieb li kollettivament jiġġieldu għall-pretensjonijiet tagħhom dwar iċ-ċessjoni tal-ishma tagħhom fil-Bank;

“Illi l-jedd tal-assoċjazzjoni jimxi fuq il-presuppost tal-jedd li wieħed jingema’ ma’ ħaddieħor (“*freedom of assembly*”). Fil-biċċa l-kbira tal-każijiet li tressqu quddiem il-Qrati tagħna, l-invokazzjoni tal-ksur tal-jedd taħt dan l-artikolu saret jew fejn persuni ma tħallewx jingemgħu biex jimmanifestaw⁴⁴, jew inkella fil-qasam ta’ ħidma sindakali⁴⁵, jew saħansitra fejn jidħlu jeddijiet ta’ ħaddiema fuq il-post tax-xogħol tagħhom u t-teħid ta’ azzjonijiet industrijali b’ħarsien tal-kundizzjonijiet tax-xogħol tagħhom⁴⁶. Imma l-Qorti tifhem li dan ma jfissirx li l-

⁴³ Ara Replika f’paġġ. 2566 – 7 u 2576 – 8 tal-proċess

⁴⁴ Ara b’eżempju, Kost. 23.4.1965 fil-kawża fl-ismijiet *Il-Pulizija vs Ġanni Camilleri et* (Deċiżjonijiet Kostituzzjonali 1964 – 1978 (Għ.S.L. 1979) Vol I paġġ. 4 *et seq*)

⁴⁵ Kost. 31.3.2003 fil-kawża fl-ismijiet *Malta Union of Teachers et vs Segretarju Permanenti fl-Uffiċċju tal-Prim Ministru et* (Kollez. Vol: LXXXVII.i.473)

⁴⁶ Kost. 30.11.1977 fil-kawża fl-ismijiet *Dr Walter Cuschieri et vs Onor. Prim Ministru* ((Deċiżjonijiet Kostituzzjonali 1964 – 1978 (Għ.S.L. 1979) Vol II paġġ. 570 *et seq*)

jedd għall-assoċjazzjoni hielsa jgħodd biss għal min irid jgħaqqad jew jingħaqqad fi *trade union*, f'partit jew moviment politiku jew min irid joqgħod jipprotesta paċifikament jew jimxi ma' oħrajn fit-toroq u l-imsieraħ;

“Illi l-awturi jgħallmu li *“An autonomous meaning is to be assigned to the word ‘association’. The legal form chosen and the legal consequences attached thereto by national law cannot be decisive here, since otherwise the guarantee of Article 11 might be rendered illusory by the national legislature. ... The most important aspect of the right of the right to freedom of association is that citizens should be able to create a legal entity in order to act collectively in a field of mutual interests. Without this, the right would have no meaning. An association is a legal entity, intended to operate as such in a specific area. The right to freedom of association impliex the right to form one and it includes the right not to be forced to be a member of an association”*⁴⁷;

“Illi madankollu, mhux kull xirka jew għaqda ssir ‘assoċjazzjoni’ għall-finijiet tal-artikolu 42 tal-Kostituzzjoni. B’hekk *“the mere existence of separate legal status for an institution beyond that of its individual members will not necessarily implicate Article 11(1)”*⁴⁸. Fid-dawl tal-konsiderazzjonijiet li għadhom kemm saru, jista’ jkun hemm dubju kemm ir-rikorrenti bħala azzjonisti jistgħu jitqiesu bħala ‘assoċjazzjoni’ għall-finijiet tal-jedd imħares taħt l-artikolu 42 tal-Kostituzzjoni. B’zieda ma’ dan, il-Qorti ma setgħet issib xejn mill-atti proċesswali li jwassalha biex tikkonkludi li l-istess rikorrenti (li kieku kellhom kollettivament jitqiesu tabilhaqq bħala ‘assoċjazzjoni’) iċċaħħdu milli jibqgħu hekk imxierka, jew fejn għaliex huma kienu hekk imxierka, garrbu xi ksur tal-imsemmi jedd;

“Illi dan joħroġ ukoll mis-sottomissjonijiet li ressqu r-rikorrenti nfushom għaliex, iddur kemm iddur ma’ dawk l-argumenti, l-ilment jibqa’ dejjem marbut maċ-ċirkostanza tat-teħid bla kumpens ta’ ħwejjighom u mhux mal-fatt li dan sar għaliex huma kienu assoċjati jew bi ksur ta’ dik l-assoċjazzjoni;

“Illi għalhekk il-Qorti tasal għall-fehma li r-rikorrenti ma seħħilhomx juru b’mod tajjeb biżżejjed li huma garrbu ksur tal-jedd tagħhom ta’ assoċjazzjoni bil-fatt li ċedew l-ishma tagħhom fil-Bank lill-Gvern, u għaldaqstant l-ewwel parti tat-talba tagħhom safejn tirreferi għall-ksur allegat taħt l-artikolu 42 tal-Kostituzzjoni mhijiex sejra tintlaqa’;”

L-Appell tal-Inimati

6. Dan hu bazat fuq tlett aggravji: [1] li r-rikorrenti m’għandhomx l-interess guridiku rikjest mill-ligi sabiex jippromwovi l-azzjoni tagħhom; [2] li l-eccezzjoni

⁴⁷ Van Dijk, van Hoof, van Rijn, Zwaak *op. cit.*, § 15.4, f’paġġ. 824 – 5

⁴⁸ Harris, O’Boyle & Warbrick *Law of the European Convention on Human Rights* (1995), paġ. 421

dwar in-non ezawriment tar-rimedju ordinarju ma kellhiex tigi michuda; [3] li l-ewwel Qorti ma kellhiex tikkonkludi li l-azzjonijiet kellhom valur anke jekk l-istess azzjonijiet ma kellhomx valur kummercjali; [4] li l-ewwel Qorti ma kellhiex issib ksur tal-Art.37 tal-Kostituzzjoni tal-jedd dwar il-harsien mit-tehid tal-gid tal-azzjonisti minghajr kumpens.

L-ewwel aggravju

7. Dan hu bazat fuq il-hames eccezzjoni tal-intimati li taqra hekk:

“5. Illi mhux minnu li xi uhud mir-rikorrenti ttrasferew xi ishma a favur tal-gvern [seta` kienu l-awturi taghhom] u ghalhekk ghandu jigi ccarat ir-rikors.”

8. Jidher li l-ewwel Qorti fehemet li b'din l-eccezzjoni intimati “donnhom qeghdin jimplikaw li hemm uhud mir-rikorrenti li ma ghandhom legittimazzjoni attiva jew sahansitra interess guridiku biex iressqu 'l quddiem l-ilment tal-ksur ta' jeddijiet fundamentali.”

9. Fir-rigward din il-Qorti tosserva li, ghalkemm ghandha rizervi serji dwar kemm din l-eccezzjoni tista' titqies bhala wahda ta' nuqqas ta' interess guridiku tenut kont li tirriferi biss ghall-fatt specifiku, izda anke jekk wiehed kellu jikkoncedi li din l-eccezzjoni tfisser nuqqas ta' interess guridiku da parti tar-rikorrenti minhabba li dawn kienu ffirmaw volontarjament ic-cessjoni tal-ishma taghhom, xorta wahda l-aggravju mhuwiex gustifikat.

10. Illi kif gia` osservat din il-Qort fis-sentenza moghtija llum fil-kawza numru 389/92 fl-ismijiet **Vincent Curmi et v. L-Onorevoli Prim Ministru**, ghalkemm huwa minnu li l-azzjonisti kienu ghazlu li jfirmaw volontarjament ghac-cessjoni minghajr hlas tal-ishma taghhom fil-NBM fl-isfond ta- cirkostanzi li sabu ruhhom fihom u senjatament *ir-run* li kien qed jesperjenza l-Bank, izda l-piz li kellhom igorru, u precizament il-kundizzjoni imposta mill-gvern li c-cessjoni kellha ssir minghajr korrispettiv, kien wiehed eccessiv u sproporzjonat b'mod li kien leziv tal-Artikolu 37 tal-Kostituzzjoni. Minn dan jirrizulta car l-interess guridiku li kellu u ghad ghandu kull wiehed mill-azzjonisti, kemm dawk li ffirmaw kif ukoll dawk li ma ffirmawx, li jitlob kumpens ghal-lezjoni sofferta minnu.

11. Ghaldaqstant dan l-aggravju huwa manifestament infondat.

It-tieni aggravju

12. Dan hu fis-sens li l-ewwel Qorti kellha tiddeklina milli tezercita s-setghat kostituzzjonali taghha a tenur tal-Artikolu 46 [2] tal-Kostituzzjoni, stante li, fi kliemhom, "l-ilment tal-appellati seta' facilment jigi indirizzat permess ta' azzjoni ordinarja. Fil-kaz odjern jekk l-azzjonisti qed jilmentaw li t-trasferiment sar minhabba vizzju tal-kunsens huma setghu facilment jistitwixxu azzjoni [kif fil-fatt ghamlu] u jitolbu r-rexissjoni tat-trasferiment tal-ishma taghom".

13. In tema legali din il-Qorti taghmel referenza ghall-osservazzjoni maghmula minnha fil-kawza fl-ismijiet **Raymond Vella et v. Il-Kummissarju tal-Artjiet** dezia fl-24 ta' Mejju 2004:

“...il-legislatur halla fid-diskrezzjoni prudenti tal-Prim' Awla biex, min-naha l-wahda ma jkunx hemm kawzi kostituzzjonali [jew taht il-Kap.319] bla bzonni, izda min-naha l-oħra jigi assigurat li f'kazijiet li jimmeritaw li jigu ezaminati sew u taht il-lenti tal-Kostituzzjoni jew tal-Konvenzjoni Ewropea [anke jekk dawn setghu jigu ezaminati taht xi ligi oħra] dawn jigu hekk ezaminati, u dan fid-dawl tar-rimedju jew rimedji li “huma jew kienu disponibbli” favur il-persuna li tkun qed tallega vjolazzjoni tad-drittijiet fundamentali tagħha. Konsegwentement, meta l-Prim' Awla tagħzel li tezercita s-setghat tagħha, din il-Qorti Kostituzzjonali ma tid-disturbax id-diskrezzjoni ezercitata minn dik il-Qorti hlief f'kazijiet fejn dik il-Qorti tkun manifestament u grossolanament zbaljata fl-uzu ta' dik id-diskrezzjoni.”

14. Din il-Qorti tosserva li l-ewwel Qorti deherilha li tenut kont tac-cirkostanzi tal-kaz u wkoll tal-ghamla tal-azzjoni mressqa ma kienx il-kaz li tagħzel li ma tismghax il-kawza. Ir-ragunijiet principali mogħtija mill-ewwel Qorti li tuza d-diskrezzjoni tagħha billi tkompli tisma' l-kawza huma: li r-rikorrenti kienu diga` sittax-il sena qabel ma nfethet il-kawza odjerna fittxew rimedju quddiem il-Prim' Awla; li b'rieda tal-partijiet infushom is-smigh tal-kawza civili kompli miei ma' dak tal-kawza odjern; li kif hareg mis-sentenza mogħtija fid-9 ta' Jannar 2014 [u li giet konfermata llum mill-Onorabli Qorti tal-Appell] ir-rimedju mitlub mir-rikorrenti f'din il-kawza ma setax jingħata lilhom fil-kawza ordinarja.

15. Illi tenut kont tal-premess din il-Qorti tosserva li d-decizjoni tal-ewwel Qorti li tkompli bis-smigh tal-kawza kienet fil-parametri tal-ligi, u ma jirrizultax li dik il-Qorti ezercitat d-diskrezzjoni tagħha b'mod zbaljat, anzi tenut kont tat-trapass taz-zmien li għadda sakemm il-kawzi waslu fit-tmiem tagħhom, d-decizjoni tal-ewwel Qorti kienet wahda għaqlija u korretta.

16. Ghaldaqstant dan l-aggravju huwa nfondat.

It-tielet aggravju u r-raba' aggravji

17. Dawn l-aggravji jirrigwardaw il-konkluzjoni tal-ewwel Qorti meta, filwaqt li osservat li l-ishma tal-azzjonisti ma kellhomx valur, izda l-Bank kellu gid li ttiehed minghandhom minghjar korrispettiv sabiex inghata lil Bank gdid li fih il-gvern ghandu sehem maggjoritarju.

18. Fir-rigward din il-Qorti taghmel referenza ghall-osservazzjonijiet maghmula minnha fis-sentenza moghtija llum *fil-kawza numru 389/92 fl-ismijiet Vincent Curmi et v. Onor.Prim Ministru*, u ghall-istess ragunijiet hemm moghtija tikkonsidra dawn iz-zewg aggravji bhala infondati.

L-Appell Incidentali

19. Dan hu dirett lejn dik il-parti tas-sentenza li biha l-ewwel Qorti kkonkludiet li ma hemmx il-ksur allegat mir-rikorrenti tal-Artikolu 42 tal-Kostituzzjoni wara li osservat li d-dritt ta' assocjazzjoni ma jirrifere u ma hux intiz li jiprotegi assocjazzjoni bi skop kummercjali. Ir-rikorrenti jsostnu li l-AttIX/1974 u l-Avviz Legali 27/1974 huma nulli in kwantu jichdu lir-rikorrenti mid-dritt ghal-liberta` ta' assocjazzjoni protett fl-artikolu precitat.

20. Din il-Qorti tosserva li dan l-appell huwa identiku ghall-appell incidentali sollevat mir-rikorrenti fil-kawza **Vincent Curmi et v. Onor.Prim Ministru** fuq indikata u, filwaqt li taghmel referenza ghas-sottomissjonijiet tal-partijiet hemm esposti,

Kopja Informali ta' Sentenza

taddotta l-konsiderazzjonijiet taghha maghmula fir-rigward, u ghall-istess ragunijiet tikkonsidra dan l-appell mhux fondat, u ghalhekk ser jigi michud.

Decide

Ghar-ragunijiet fuq indikati tichad iz-zewg appelli, kemm dak principali kif ukoll dak incidental. Tordna li l-ispejjez tal-ewwel istanza jibqghu kif decizi, filwaqt li dawk tal-appell principali jkunu a kariku tal-intimati u dawk tal-appell incidental jkunu a kariku tar-rikorrenti. Tordna li l-process jigi rimess lill-ewwel Qorti ghall-prosegwiment tal-kawza fuq il-kumplament tat-talbiet.

< Sentenza Finali >

-----TMIEM-----